



ఆత్మలు వాలిన చెట్టు

పి. సక్కుం

చిటారు కొమ్మ కొసరెమ్మకి పల్లవించిన లేలేత మామిడి చిగురు మెత్తదనం మీద లిప్తకాలం వాలాలనేది నా చిరకాల వాంఛ. కనీసం కోటిసార్లయినా కోరుకుని ఉంటాను.

శరీరం నుంచి కనీసం, ఒక్కక్షణం, ఒకే ఒక్కక్షణ మైనా విడివడి జీవిత కాలానికి సరిపడా ఊపిరి పీల్చేసు కుని, తిరిగి తప్పనిసరి నివాసమైన ఆ దేహంలోకి మళ్ళీ వెళ్ళాలని! అది అసాధ్యమనీ, శరీరాన్ని చిద్రం చేసు కుంటేనేగాని, ఆత్మకి బయటికి వెళ్ళే అవకాశం రాదనీ తెలుసు. కానీ మానవ సహజం గదా! ఆశపడ్డం!

శరీరానికి సంబంధించిన సకల హింసాప మానాలు ఆత్మకి అంటవనీ, అది శుద్ధమైందనీ ఎవరో అనగా విన్నాను. అది అబద్ధం అనీ, శరీరానికి తగిలిన ప్రతి అపమానం, ఆత్మకి కొరడా దెబ్బననీ, జీవితం అంతా ఎడారి ఇసుకలో నడిచివచ్చిన నా పాదాలకి తెలుసు. శరీరపు కుళ్ళు కంపుని విధిగా భరించిన నాకు తెలుసు- నాకు అని ఎందుకంటున్నానో తెలుసుగా! ఇప్పుడు నేను శరీరాన్ని కాను. ఇప్పుడు బావుంది. కొత్త శరీరం తొడుక్కోడం నిజమో అబద్ధమో, గాలిలో కలిసి పోవడం నిజమో అబద్ధమో, ఏమైనా కానీ, ఈ లిప్త కాలపు సుఖం చాలు నాకు- ఈ సేదతీరడం చాలు నాకు. పెదవి దాటి రాని నా దుఃఖం, నా ఆవేదన, నా దుఃఖం ఎవరితోనైనా పంచుకోడానికి, ఎవరికైనా విన్నవించుకోడానికి, ఒక భుజం మీద ఆనుకోటానికి, ఒక హృదయానికి తెలియపరచటానికి ఏ దారి లేకపోయింది. అంతా ఒంటరితనమే- ఇటువంటి ఏకాంతం కాదది. భయంకరమైన ఒంటరితనం. గుంపులో చిక్కుకుపోయి ఒంటరైపోయిన మనిషి వేదన.

ఈ నిండైన కాలవ వొడ్డున, ఈ పురాతన వృక్షం కొసన ఈ ఏకాంతం, ఎన్నాళ్ళకి సాధ్యమైంది నాకు?

ఇదేమిటి! ఇక్కడ ఏవో స్పర్శలు- ఇక్కడ కూడా ఏకాంతం లేదా నాకు?

“నీరూ, గాలీ, పచ్చదనం, మెత్తదనం, ఏకాంతం, అన్నీ నీఒక్కదానికేనా! నువ్వొకతెవే కోరుకున్న సుఖాలా? ఈ కడపటి ప్రయాణంలో నీలాగే క్షణికమైన- ఇది క్షణిక మైనా ఎంతో విలువైన ఆనందం పొందడానికి ఇంకె వరికీ అర్హతా, ఆశా లేనా?”

“ఎవరు నువ్వు?”

“నువ్వెవరు?”

“నీలాగే మేమంతా!”

ఇన్ని కంఠాలా? ఆత్మలకి కంఠాలా! బావుంది.

“అయ్యో! మీరంతా కూడా నాలాగే వచ్చారా?”

“ఏం! ప్రపంచంలో బాధితురాలిని నువ్వొక్క దానివేనా ఏమిటి? నీదీ ఒక బాధేనా? భర్త సంపాదించిస్తే కూర్చుని తినలేక అహంకారంతో ఈ పనికి వొడి గట్టినదానివి- ఎంతమంది స్త్రీలు కష్టాలకి ఓర్చుకుని బ్రతకడం లేదూ? ఆనుకునే భుజం లేదంటున్నావు? మీ ఆయన భుజం ఏమైపోయింది! అతనంటే గిట్టదు నీకు! అవునా?”

“నీ సంగతి నాకు తెలీదనుకోకు అంకుల్- ఆవిణ్ణనకు. ఇక్కడ మనం ఆత్మలం కదా అన్నీ తెలిసిన వాళ్ళం. నువ్వు మాత్రం ఏం చేశావు? దారుణంగా ఇద్దరు చిన్నపిల్లల్ని, అంటినీ హతమార్చావు. నువ్వు హంతకుడివి. నీ ప్రాణం నీ యిష్టం- వాళ్ళని చంపే హక్కువ రిచ్చారు నీకు? నీ తొందరపాటుతనం- నీ మగ అహంకారం...”



“నువ్వు- సువర్చల కదూ నీ పేరు. అవున్నే ఎంసెట్లో ర్యాంకు రాలేదని చున్నితో ఉరేసుకున్న అమ్మాయివి. మరి నీది తొందరపాటు కాదేమిటి. అటు చూడు మీ అమ్మా నాన్న గుండెలు బాదుకుని ఎట్లా ఏడుస్తున్నారో? ఏం- ఇంజనీరువి కాకపోతే ఏమయింది? ఇంకేం చదువులు లేవా? పెళ్లి చేసుకొని ఇల్లు దిద్దుకుంటే పోలేదా? ఆ తల్లి దుఃఖం చూడు! నేను ఎవర్నీ అట్ల ఏడవమని వదలలేదే! వాళ్లని బాధల్పించి విముక్తి చేశాను. నా కూతుళ్లు నేను పోయాక అడుక్కు తినటం ఊహించడం నా వల్ల కాదు. వాళ్లు రెడ్లైట్ ఏరియాలో తేలడమూ సహించలేను. అందుకే వాళ్లకి విముక్తి కలిగించాను. బ్రతికినన్నాళ్లు హాయిగా బ్రతికారు. ఫైన్స్టార్ చాక్లెట్లెచ్చాను, పట్టు పరికిణీలు కుట్టించాను, కార్లోనే తిప్పాను. బ్రతికిన పదేళ్లు హంసల్లాగా బ్రతికారు. తరువాత బ్రతికే కాకి బ్రతుకు వాళ్లకొద్దు. వాళ్లకి నా చేతుల్లో సంతోషంగా విషం ఇచ్చాననుకుంటున్నావా? నాలుగుసార్లు తెచ్చి పారబోశాను. ఇక తప్పలేదు. తెల్లవారితే నా ఇల్లు జప్తు. నాకు జైలు. నా వల్ల కాదు. పేరాశకు పోయి పాతాళంలో పడిపోయినవాణ్ణి కానీ, పారిపోయి ఏ దేశంలోనో దాక్కోగల స్థామతున్న వాణ్ణి కాను. ఏ రాజకీయ నాయకుడి, ప్రభుత్వోద్యోగి ప్రాపకమూ లేదు. ఎవరికీ తెలికుండా డబ్బు పోగీసిన వాణ్ణి కాను. మోసపోయినవాణ్ణి- ఆశకి బలైనవాణ్ణి. అందుకే ఇప్పుడిది తప్ప గత్యంతరం లేదు నాకు...”

“అవును ఒక్కమృడిగా డబ్బు కావాలి, సుఖాలు కావాలి. కారు లేనిదే బతకొచ్చు- విస్కీ లేనిదే కూడా బతకొచ్చు. కానీ నువ్వు బానిసవి- వాటికి బానిసవి. అంతే,” ఇదేవరి గొంతో!

నా కారణాలు నాకున్నాయ్. గుండెలవిసేలా రోదిస్తోంది నా తల్లి. ఆవిడ నాకు తల్లిలా ఉందా? జైలు వార్డర్లలా ఉంది. కాపలా పోలీసులా ఉంది. ఏడవ నీడి. ఏడుపెన్నాళ్లుంటుంది. బాగా ఆకలేస్తే కళ్లవెనక్కి పోతుంది. నిద్రొచ్చినా అంతే! కాలం గడిస్తే ఇగిరి పోతుంది. నాకు ఇంజనీరింగ్లో సీటు రాకపోతే పరువు పోయిందన్నట్టు మా నాన్న- నేను ఒక నిమిషం వెన్నెల్లో ఆడకూడదు, వానలో తడవకూడదు, సంగీతానికి పరప శించకూడదు, ఆడకూడదు, బద్ధకంగా ఒళ్లు విరుచుకుని ఆవలించకూడదు, స్నేహించకూడదు. అరమార్కు తగ్గితే ఆరువేల ర్యాంకులు దిగిపోతాయట. పావు మార్కు తగ్గినా పాతాళమేనట! అత్తకూతుళ్లు చూడు, బాబాయిగారమ్మాయిలు చూడు, స్నేహితుడు సుబ్బా

రావు కూతురు చూడు, ఫ్యాన్సీషాపు పెట్టిన బాలాంబ గారి కొడుకు చూడు... వాణ్ణి చూడు, వీణ్ణి చూడు- ఒకడు పిలానీ, ఒకడు ఎన్.ఐ.టి., ఇంకొకర్ని ఐ.ఐ.టి., ఒకతె వైజాగ్, ఒకతె హైద్రాబాద్, ఒకతె అహమ్మదాబాద్... చూడవే చూడు. బుద్ధుండా నీకు- ఆవలిస్తే చంపేస్తా. మా తల్లి కదూ... ఇంకాసేపు చదువు హార్నిక్స్ ఇస్తా. పరీక్ష అయిపోగానే పిన్నిగారింటికి బొంబాయి పంపిస్తాగా...”

“చుడీదార్ మీదికి చున్నీలెందుకే, ఊర్నే అడ్డా లొస్తాయి! నాకు మంట బాబూ వాటిని చూస్తే.”

“చున్నీలెందుకేమిటి నా మొహం! చున్నీలుండాలి. సమయానికి పనికొస్తాయి. ఎవరో చెప్పారు- భారతీయనారికి చీరే సింగారమట. భారతీయ ఎంసెట్ అమ్మాయిలకి చున్నీయే ఉపయోగం. వేసుకోండమ్మాయిలూ చున్నీలు- వీలున్నప్పుడు వీలున్నట్టు వాడుకోండి.”

“సరే అంకుల్- నేను కాసేపు అట్లా అట్లా గాలిలో పల్లీలు కొట్టి, కాలవలో మునిగి, వెన్నెల్లో ఆడి, వానలో తడిసి- తరువాత ప్రయాణానికి సిద్ధమైపోతా. అవునూ- ఎవరాయన, అట్లా నవ్వుతున్నాడు. ఆయన ఆత్మకి కూడా కళ్లున్నట్లున్నాయ్. ఆ కళ్లల్లో భావాలు చూస్తే భయం వేస్తోంది! ఆయనన్నాను కదా? ఆత్మకి ఆయనా, అవిడా అని వుండదు కదా? ఎందుకా జ్యోతుల వలె ప్రకాశించే కళ్లుగల ఆత్మ నావైపు చూసి నవ్వింది? తెలుసుకునే వెడతా, ఇప్పుడిక నా ఇష్టం- నేను ఒళ్లు విరుచుకుని ఆవలిస్తాను, పరిగెత్తుతాను, పాడతాను. ముందీ ఆత్మ ఎవరో, ఏమిటో అడిగిసే.”

“నువ్వడగక్కర్లేదమ్మా, నీకు రోజూ వార్తాపత్రిక చూసే అలవాటుందో లేదో నాకు తెలీదు. అలవాటుంటే నన్ను గుర్తు పట్టేదానివే. ‘ఇంకాస్త తినవే, చదివీ చదివీ అలసిపోయావ్!’ అని అప్పుడప్పుడే కుక్కర్లో నుండి తీసిన పాగలు కక్కే వేడివేడి అన్నం మీ అమ్మ నీకందిస్తుందే- ఆ అన్నం నీకెక్కడ్పించి వస్తుందో తెలుసా? నేను లేనిదే నీకా అన్నం లేదు. కానీ ఎవరూ, ‘అన్నదాతా సుఖీభవ’ అంటం లేదు. అదీ ఈ దేశంలో తమాషా. అదివరకు అతిథులెవరికి అన్నం పెట్టినా, అన్నదాత సుఖీభవ అనేవాళ్లు, మీరంతా చెప్పే థాంక్స్ లాగ. ఆఖరికి మా తాత మా నాయనమ్మకి కూడా అట్లా చెప్పేవాడు. ‘చాలైదర్లా నీ సంస్కృతం నువ్వువూ,’ అనేదావిడ. మా నాయనమ్మప్పుడు ఇంకో మాట కూడా అంటూ వుండేది. ‘మధ్యాహ్నం దాకా చేసి మాయమై

పోవాలా?' అని. అదిగో, అట్లా మధ్యాహ్నం దాకా చేసి మాయమైపోయినవాణ్ణి. సరే- అటు చూడు ఇందాక చున్నీ గురించి చెప్పావే- అదిగో ఇంకో చున్నీ. రెసిడెన్షియల్ కాలేజిలో ఉరేసుకున్న చున్నీ. అక్కడ జరిగే అవమానం భరించలేక ఇట్లా వచ్చేసింది పాపం. ఆ పాప కథ ఎవరికీ తెలీదు. ఇప్పుడు మనం ఆత్మలం కదా! అన్నీ దివ్యదృష్టికి తెలుస్తయ్ కదా! నాకిప్పుడే తెలిసింది. ఆ పాప శరీరం నల్లగా ఉండేది. ఆ నల్లటి శరీరంలో రెండు మిలమిల మెరిసే పెద్ద తెల్లటి కళ్లు, చురుకైన కళ్లు. బాగా చదువుతుంది. తండ్రికి కూడా పెద్ద ఉద్యోగమే. మంచి బట్టలేస్తుంది. ఖరీదైన జీవితమే వాళ్లది. ఒకరోజెవరో అడవిల్లలే ఆమె నోట్బుక్ లో, 'నేను చాలా అసహ్యంగా ఉంటాను. చీకట్లో నా కళ్లు మెరిస్తే అందరికీ భయం,' అని వ్రాశారట. అట్లా రోజూ ఎవరో ఆమె నోట్బుక్ లో ఏదో ఒకటి రాసేవాళ్లు. ఎవరు రాస్తారో తెలీదు. భయపడిపోయింది. చదవలేకపోయింది. మానసికంగా దెబ్బతింది. తరువాత పెట్టిన పరీక్షల్లో మార్కులు తగ్గితే- లెక్చరర్స్ అవమానకరంగా మాట్లాడారు. అమ్మా, నాన్న కోప్పడ్డారు. అంతే ఇట్లా పారిపోయిచ్చేసింది. ఆ బుడతణ్ణి చూశావా! వాడికి పదేళ్లు. నాన్న కొట్టాడని- కోపం వచ్చి యాసిడ్ తాగేశాడు. అంత సున్నితంగా కొట్టాడు కాబోలు వాళ్ల నాన్న!"

"ఈ సంవత్సరం పంట పండకపోతే వచ్చే సంవత్సరం పండదా? నువ్వు భార్యాబిడ్డల్ని అట్లా గాలి కొదిలేసి రావడం తప్పు. నువ్వు చేసిన అప్పులు తీర్చలేక, అవమానం భరించలేక, పిల్లల్ని పెంచలేక, నీ భార్య ఏం చెయ్యాలని నీ ఉద్దేశం? నువ్వు చేసింది తప్పు."

"ఆపుతల్లీ! నువ్వు చేసింది ఒప్పా? ఇరవై ఏళ్లు కాపురం చేసినదానివి ఇప్పుడిట్లా ఎందుకు వచ్చినట్టో?"

"అవును- చూడు, ఇరవై ఏళ్లు కాపురం చేసిన భర్త ఎట్లా గుండెలు బాదుకుంటున్నాడో! బ్రతుకుమీద రోత పుట్టినాక, చావటం చాలా అవసరం. ఒకసారి ప్రయత్నం చేసి మళ్ళీ బ్రతికామో మనమీద ఎవరికీ సానుభూతి ఉండదు. ఎక్కడైనా చనిపోయిన వాళ్లకున్న గౌరవం బ్రతికుంటే ఉండదు. మనం చనిపోయి అమృత మూర్తులవుదాం. అప్పుడే మనకి అశ్రు నివాళులు, అంజలులు. బ్రతికి ఉంటే ఈసడింపులూ, ఛీత్కారాలు."

"అవును మేం ప్రేమించుకున్నాం. పెళ్లి చేసుకుని మా బ్రతుకు మేం బతుకుతాం, అంటే వినరు. చచ్చే దాకా వదలరు. చచ్చిన తరువాత వీధిగదిలో పటాలు తగిలించి పూలమాలలూ, అగ్రోత్తులూ వెలిగిస్తారు."

"ఓహో! నువ్వెవరమ్మా- జూలియట్ వా, లైలావా? హీర్ వా! అమర ప్రేమికురాలి 'పేరేమిట్'!"

"అట్లా వెక్కిరించకు, కుటుంబ హంతకుడా! ప్రేమ గురించి నీకేం తెలుసు. ముక్కుపచ్చలారని పిల్లలకి విషమిచ్చి చంపినవాడికి!"

"నా బిజినెస్ బాగున్నప్పుడు ఎగబడి అప్పు లిచ్చారు. అప్పుచేసి ఇల్లు కట్టాను. అప్పుచేసి కారు కొన్నాను. నా భార్యకి నగలు కొన్నాను. నా ఇంటిని సర్వ గాడ్డిట్ శోభితంగా తీర్చిదిద్దాను. ఖరీదైన విస్కీ తాగాను. క్లబ్బుల్లో మెంబర్ షిప్ తీశాను. ఒక మాయావ్రవంచం నా చుట్టూ నిర్మించుకున్నాను. నా బిజినెస్ దెబ్బతింది. నేను కొన్న షేర్లు పడిపోయాయి. ఆ సంగతి తెలిసి అప్పుల వాళ్లొచ్చారు. పూలమ్మి కట్టెలమ్మడం నా వల్ల కాదు. ఆ ఊబిలో నుంచి బయటపడే మార్గం కనపడలేదు. ఏంచెయ్యాలి నేను. నీ కారణం నీది, నా కారణం నాది. నన్ను తప్పు పట్టకు."

"ఏది లేకపోయినా బ్రతకలేమని నమ్మించాను. నమ్మారు. ఫ్రాన్స్ నుంచి దిగుమతైన ఫర్నిచర్ కొను, నడుమునొప్పి తగ్గే సురగ పరుపులు కొను, హోమ్ థియేటర్ కొను, వ్యాక్యూక్లీనర్ కొను, మైక్రోవేవ్ కొను, షేర్లు కొను... ఈ సూటు వేసుకో, పూర్ణ మానవుడివై పోతావ్. ఇవన్నీ నీకోసం- కారుచౌకగా- కార్డు కూడా చౌకగా అమ్మేస్తున్నాం. నెలనెలా కాస్త కాస్త కట్టు, ఫరవాలేదు. అప్పులిస్తాం, క్రెడిట్ కార్డు లిస్తాం. ఇన్నిస్తావన్నా కొనవేంట్రా బడుద్దాయ్! వీటిల్లో బంగారపు కడ్డీలు కూడా పెట్టాం. అదృష్టం ఉంటే బంగారమంతా నీదే. రవ్వలహారాలు కొను, జర్డోసీ చీరలు కొను. కొనరా నెధవా కొను. కొనవే తల్లీ కొను. కొనవే మూర్ఖురాలా కొను. కొంటూనే ఉండు..."

"ఆ కొనడాతేమిట్ నాకు తెలీదు. కానీ నేను అప్పులు చేసి ఎరువులు కొన్నాను., పురుగుమందులు కొన్నాను. మా తాత పాలానికి పెంటపోగు తోలేవాడు. నేను ఖరీదైన ఎరువులు కొన్నాను. ఆయన ముతక బియ్యం పండించేవాడు. వాకిట్లో పాతర వేసేవాడు. నేను నాజూకు బియ్యం పండించాను. పాతరేసేదాకా ఎక్కడ? తిండికుంచుకొని తక్కినవి అమ్మకపోతే సంవత్సరం గడిచేదెట్లా? మా తాతకి లేని బిల్లులు నాకున్నాయ్. కరెంటు బిల్లుంది, ఫోన్ బిల్లుంది, కేబులు కనెక్షనుంది, నా బిడ్డ చదువుకి ఫీజుంది, మా ఆవిడ జబ్బుకి డాక్టరిచ్చే మందుకి బిల్లుంది. మా నాన్న కాలంలో కూడా ఏ ఋతువు ధర్మం ఆ ఋతువు కుండేది. నాట్లేసే కాలంలో నాట్లు, కోతల కాలంలో



కోతలు, ఊడ్పులు. కాలవల్లో నీళ్లు లేవని పన్నాపడం లేదు. పురుగులు చావకపోవటం ఉందా? ఎరువుల మీద ఎరువులు వెయ్యకపోతే పాలం పండకపోవడం ఉందా? ప్రకృతి తిరగబడింది. వ్యవసాయం తీరే మారింది. అప్పులిచ్చేవాళ్లు ఉత్సాహంగా ఇస్తారు. అలాగే వసూలు చేస్తారు. అన్నీ ఖరీదే. ప్రాణమే చవకైంది. మూడేళ్లు వానలు కురవలా- చిన్నం బంగారం, తులం వెండి లేకుండా అమ్మేశాం. ఇత్తడి, రాగిబిందెలు, కడవలు అమ్మేశాం. మళ్ళీ వాన రాకుండా వుంటుందా? మళ్ళీ పాలం పండకుండా ఉంటుందా? ఆశ చచ్చిపోయిందా? కాని ఎవరూ నా మాట నమ్మలేదు. నన్నూ నమ్మలేదు. ఏం చూసి నీకు అప్పియ్యాలి మళ్ళా- ఏమో ఎప్పటికీ తీరుస్తావ్ అప్పు? ఎలా నమ్మడం నిన్ను. నిరుడే స్విట్జర్లాండ్ యాత్రలు చేసాచ్చాం. ఈమధ్య సాయిబాబా గుడి కట్టించాం. ఆమధ్య కల్కిస్వామి కళ్యాణం చేశాం. మొన్నమధ్య అమ్మాయి పెళ్లికి కోటి రూపాయలు ఖర్చుపెట్టాం. అటు మొన్న మా ఆవిడ త్రిభువనదాస్ దగ్గర పదిలక్షలకి రవ్వల గాజులు కొంది. ఇప్పుడు దగ్గరే లేదు. నీకు మేమేం చెయ్యలేం. యు... బెటర్ డై... అవును పరుపుల్లో వెయ్యి రూపాయల నోట్లు కుక్కకొండి- లాకర్లలో రవ్వలు నింపండి. చెక్కకీ రాయికే కాక, నేనే దేవుణ్ణి విగ్రహిగా అహంకార మానవుడికి కల్యాణాల మీద కల్యాణాలు చెయ్యండి. ఇచ్చారు కదా తీర్పు- ఎక్స్గ్రేషియా కోసం చచ్చిపోతున్నానని నవ్వారు కదా? పోనీ ఇచ్చారా? మా ఆవిడ వెర్రె మొహం వేసుకొని ఎన్నిసార్లు తిరిగింది? ఆ తిరిపెం నా భార్యబిడ్డల్ని జీవితాంతం పోషిస్తుందా? నేను వ్యవసాయం తప్ప చెయ్యలేనివాణ్ణి- నేనుండగా నా భార్య కూలీనాలీ చెయ్యటానికి సిగ్గుపడుతుంది. ఆమెకి తలుపులు తీశాను. కన్నీళ్లతో భూమి తడిపాను. రక్తంతోనూ తడిపాను. భూమి ఒట్టిపోదు. మళ్ళీ తడుస్తుంది- మళ్ళీ పంట పండుతుంది- పచ్చదనం సంతరించుకుంటుంది. ఈలోగా నేనూపిరితో ఉండే అవకాశమే లేకపోయింది.”

“ఇంకో సంబంధం చాలా మంచిది కుదురుస్తాం అన్నారు. నేనీ అబ్బాయితో తిరగటం- మా స్నేహం- మేం ఉత్తరాలు రాసుకోవటం- కబుర్లు చెప్పుకోవటం- అందరికీ తెలుసు. అతన్ని నా జీవన సహచరుడిగా ఊహించుకున్నాను. ఇంకొకర్ని ఆ స్థానంలో ఎట్లా నిలబెట్టను. నావల్లకాదు. పైగా నా ప్రేమకథ తెలిస్తే అతను ఊరుకుంటాడా? అనుమానంతో దహించుకు

పోతాడు. నన్ను హీనంగా చూస్తాడు. నా వల్లకాదు. అమాయకత్వమో, మోహమో, ఆకర్షణో... ఏమైనా అను- అతనే నా స్నేహితుడు. అతడే నా జీవన సహచరుడు. నాకు పుట్టవలసిన పిల్లలకి తండ్రి- ఇంకొకరితో నా జీవితం- ఆసంభవం.”

“ప్రేమ రంగుల కల- ప్రేమ ఒకరి కళ్లల్లోకి ఒకరు చూస్తూ మైమరచిపోవడం- ప్రేమ ఖరీదైన బట్టలు వేసుకుని చేసే నృత్యం. అందమైన అమ్మాయిల నాభిమీద వేసే జామపండు. ఆ ప్రేమ ఎందరైనా కొట్టి, తన్ని, కొడవళ్లతో నరికి, పిడికిళ్లతో గుద్ది- వంద మందినైనా చంపి, పెళ్లికూతుర్ని ఎత్తుకుపోయి పెళ్లి చేసుకుంటుంది. ప్రేమని అమ్మాయి కాదంటే వేధించి వినగించి, ఏదో ఒక విధంగా వొప్పించి, వినకపోతే చంపినా సరే- నాడే గెలుపంటుంది. ఆ ప్రేమ కులం సంగతి చెప్పుదు. వర్గం సంగతి చెప్పుదు. అమ్మా, నాన్నల అజ్ఞానాహంకారాల గురించి అసలే చెప్పుదు. ఆత్మ హత్యల గురించి అసలే తలచదు. పదిహేనేళ్ల అబ్బాయి పద్నాలుగేళ్ల అమ్మాయి ప్రేమ గురించి కాదు భవిష్యత్తు గురించి ఆలోచించాలని అసలు చెప్పుదు. కులం పేరుతో మనిషి పడే యాతన, మంచి సంతానం అనిపించుకోవడానికి చేసే త్యాగాలు, ఇమోషనల్ బ్లాక్ మెయిల్స్, సెంటిమెంటు గాలాలు, వీటి గురించి ఇవ్వాలి ప్రేమ చెప్పుదు. ప్రేమ డెబ్బై ఎంఎం తెర, ప్రేమ చెవులు దిబ్బళ్లు వేసే సంగీతం. పుట్టుకలు, వంశాలు, కులాలు, వర్గాలు, మేనిఫాయలు, ఐక్యర్యాల గోడలు, జెండర్ గోడలు, పవర్ గోడలు- ఇన్ని గోడలున్నాయని చెప్పుదు. అన్నీ దాచి పెడుతుంది. ఎంతో భ్రమ పెడుతుంది. ఎంతమందినైనా బలి తీసుకుంటుంది. ప్రేమ వ్యాపారానికి హృదయం లేదు.”

“నేను భూమిని ప్రేమించాను, సేవించాను, స్వేదంతో తడిపాను, ప్రాణం నైవేద్యం పెట్టాను...”

“నేను నా బిడ్డల్ని ప్రేమించాను. అందుకోసమే బ్రతికానని నన్ను నేను నమ్మించుకున్నాను. నిజానికి చావలేక బ్రతికానేమో- అతడి గురించి మీకు తెలుసా- చిన్నవాడు, ఎన్నో మంచి కథలు వ్రాసినవాడు- చక్కని ఉద్యోగం సంపాదించుకున్నవాడు. ఉన్నట్టుండి ఒక రోజు ఇలాగే- అతనంటే చాలా ఇష్టం నాకు- వారం రోజులు ప్రతీ రాత్రీ ఏడ్చాను అతని కోసం. అప్పుడని పించింది- సమాజానికి ఎంతో అవసరమైన అతనే చని పోయినప్పుడు గడ్డిపోచలాంటి నేనెంత? ఆ యువకుడే పోయినప్పుడు నా బ్రతుక్కూ ఆర్థం ఏమిటి? మూడు



సార్లు ఆత్మహత్యాయత్నం చేశాను. దాన్ని ఇప్పుడు నేను ఆత్మహత్య అనను- ఎందుకంటే నా జీవితమే ఒక ఆత్మహత్య. ఒక విధంగా ఇప్పుడే నేను బ్రతికాను. అప్పుడు దినదిన మరణం-నూరేళ్ల బ్రతుకులా ఉండేది. ఒకరోజు సాయంకాలం నాలుగంటలప్పుడు- అప్పటికి రెండురోజులుగా విసుగు విరామం లేకుండా త్రాగేస్తున్న నా మొగుడు- సోఫాలో కళ్లు మూసుకుని ప్రాణాలరచేత పెట్టుకొని పడుకున్న నా మీదకి వంగి ఒక కాలు నా కడుపు మీద ఆనించి నా గొంతు గట్టిగా పట్టుకొని నన్ను చంపేస్తానన్నాడు. నేను శక్తివంతా కూడదీసుకుని అతని పట్టు తప్పించుకుని చెప్పలు కూడా వేసుకోకుండా వీధినవడి పరిగెత్తాను. కన్నీళ్లతో మనకలు కమ్మిన కళ్లతో- అట్లా పరిగెత్తేటప్పుడు నా ప్రక్కన ఒక ఆటో ఆగింది. నా స్నేహితురాలు పద్మ నన్ను ఆటోలోకి లాగి ఇంటికి తీసుకుపోయింది. 'ఏం చేద్దామని బయలు దేరావ్!' అంది. నన్ను చంపే అవకాశం అతనికివ్వదల్చు కోలేదు. ఎందుకొచ్చిన గొడవ- జైలు- వ్యవహారం- పిల్లలకి బాధ- నేనే కష్టపల్లో దూకితే శవం కూడా దొరకదు- అందరికీ మంచిది...

"పద్మ తిట్టింది- 'నీ చదువెందుకు దండగ,' అంది. నన్నెక్కడో వుంచింది. నా మొగుడు ఏడ్చాడు. నా పిల్లలు కంగారుపడ్డారు. పిల్లల మీద జాలిపడి నేనెక్కడున్నానో చెప్పాను. ఇంక నన్ను హింసించ నన్నాడు- త్రాగనన్నాడు- ఒట్టన్నాడు- చాలా అన్నాడు. తిరిగొచ్చాను- ఆ సాయంత్రం అతను నా ముందే గ్లాసు పెట్టుకొని కూర్చుని కుటుంబం పరువు తీశావన్నాడు. చాలాచాలా అన్నాడు. నేనెందుకు అతన్ని నమ్మానో నాకర్థం కాలేదు. ఒక నెల గడిచాక, ఇంక భరించలేక ముప్పై నిద్రబిళ్లలు మింగాను. అతను ఏడ్చి మొత్తు కొని, ఆస్పత్రీలో చేర్చి అవ్వన్ని కక్కించి నన్ను బ్రతికించాడు. ఆ అవమానాన్ని నేను భరించలేకపోయాను. నాకు 'సూయిసైడల్ బెండెస్సీ' ఉందని అబ్రకదబ్రగారి దగ్గర కౌన్సిలింగ్ కి తీసుకువెళ్లారు. చాలామంది చెప్పారు- ముష్టివాళ్లు బ్రతకడం లేదా, కుష్టువాళ్లు బ్రతకడం లేదా? త్రాగి రోజూ తప్పే భర్తల భార్యలు బ్రతకడం లేదా? నీకేం వచ్చింది? అన్నారు. అబ్రక దబ్రగారు చెప్పినట్టు నాకెవరూ స్నేహపూస్తాలు అందించ లేదు. నన్ను పువ్వుల్లో పెట్టి కాపాడుకోలేదు. అహర్నిశలూ అంటిపెట్టుకుని మంచి మాటలు మాట్లాడలేదు. బ్రతుకు మీద ఆశ కల్పించలేదు. చావు మీదే ప్రేమ కలిగించారు.

"బయల్దేరాను- తిరిగొచ్చాను- మళ్ళీ బయల్దేరాను. ఇక తిరిగొచ్చే ప్రసక్తే లేదనుకొని పూదైన పురుగు మందు తాగేసి గిలగిలకొట్టుకుని విముక్తి పొందాను. నేను తాగిందీ ఎరగడు- విలవిలలాడిందీ- గిలగిల తన్నుకుందీ ఏదీ ఎరగడు. ఉదయం పదింటికి నన్ను లేపటానికొచ్చి, చూసి... అదుగో చూడండి- ఆ దొంగ ఏడ్చు- ఆ భుజం మీద నేను ఆనుకోవాలి- ఎంతమంది అడవాళ్లని ఎక్కించుకున్నాడో చూడండి ఆ భుజాల మీద. ఐ హేట్ దట్ మ్యాన్ టు హెల్ విత్ హిమ్..."

"మనం నయం- ఇష్టపడి ఇట్లా వచ్చాం. బ్రతకాలని ఆశపడ్డ ఎంతమంది ఎన్కౌంటర్లలో, వరకట్టు మరణాల్లో, కక్షలలో- ప్రతీకారాలలో, అసూయల్లో, కార్యణ్యాలతో హత్యలు చెయ్యబడ్డారో... చూడండి- ఎంతమంది అమ్మాయిలు పెళ్లయ్యాక చున్నీలు మానేసి పమిటకొంగుల్లో 'ఆత్మహత్యలు' చెయ్యబడ్డారో చూడండి..."

"మొన్నటిదాకా ఇది చిలకలు వాలిన చెట్టు- ఇప్పుడిక్కడ చిలకలకి చోటులేదు. మనమే వున్నాం- మనకి బరువు లేదు కనుక మోస్తోంది పాపం ఈ చెట్టు."

"ఒక్కసారి మా అమ్మని చూసాచ్చి గాలిలో కలిసి పోతా. పాపం చాలా ఏడుస్తోంది."

"మామూలు చదువులకి విలువెక్కడుందోదినా. ఆఖరికి పెళ్లి కావటానిక్కూడా ఇంజనీరింగ్ లూ, ఎం.సి.ఎ.లూ కావాలన్నచ్చె- బి.ఎ., ఎం.ఎ. చదివిన పిల్లలకి ఉద్యోగాలున్నయ్యా? నువ్వు నేను రిటైరయ్యే దాకా ఉద్యోగం చేసి కాస్తో కూస్తో పెన్షన్ తీసుకుంటున్నాం- ఇప్పుడు ఉద్యోగాలకి భద్రత ఏదీ- అన్నీ బెంప రరీవే- మరి పిల్లని ఇంజనీర్లు చెయ్యాలని నేను ఆశ పడితే తప్పా? ఏ తల్లి తన పిల్ల బాగుండాలని కోరుకోదు? రోజులతో పాటు నడవటం తప్ప ఏం చెయ్యాలమ్మా నేను? దానికి మంచి ఉద్యోగం రాకపోతే, మంచి పెళ్లిసంబంధం రాకపోతే ఆ తప్ప నాదే కదా అవుతుంది చెప్పా? ఈసారి ర్యాంక్ రాకపోతే ఇంకోసారి పరీక్ష రాయకూడదా చెప్పా. ఇట్లా చేస్తుందా అది? అందరిలాగే నేనూ చేశాను- కాలంతో పాడే..."

"అమ్మది కాదట తప్ప- ఎవరిది మరి! అమ్మా నేనూ కూర్చుని మాట్లాడుకుంటే బాగుండేదేమో! కానీ, ఎంత విసుగెత్తిపోయాను నేను."

"తప్ప చేశానేమో- నన్ను నమ్ముకుని నాతోనే జీవితం అనుకుని వెండి కడియాల దగ్గర్నుంచీ చెవి దుద్దుల దాకా నాకిచ్చి నా ఆవేశాలన్నీ భరించిన ఇల్లాల్లి



ఇట్లా వదిలేసి రావటం తప్పేమో- కలిసి అడుక్కుతినే వాళ్లమేమో. కలిసి ఆకలికి మాడి చచ్చిపోయేవాళ్ల మేమో- కలిసే అవమానం భరించేవాళ్లమేమో! రైతుల ఆకలి చావులు పేవర్లనిండా వార్తలయినప్పడు- దేశానికి ఎంత గౌరవం!

గాలికి మామిడిచెట్టు కదులుతోంది.

యమవతీ యమవకంల్ని బ్రతికించుకోలేని సమాజం, రైతుని నిలవరించలేని సమాజం, వ్యవస్థ- గృహిణి సంగతి పట్టించుకుంటుందా? కాలిపొండి తల్లులూ- కావల్సినంత కిర్చనాయిలిస్తాం- పురుగు మందుల అమ్మకం మీద ఎట్లాంటి నిషేధం లేదు- గులాబీకి తెగులు పుట్టిందని చెప్పండి- కాలవలు, నిద్రమాత్రలు- ఆఖరికి మీ పమిట కొంగులే వున్నయ్యే కదా! సమాజానికి సిగ్గుపడే గుణం ఇంకా మిగిలుంటే అది సిగ్గుపడేలాగ భారతనారికి సింగారమైన చీరెతోనే మెడకి ఉరి బిగించుకోండి!

‘ఇప్పుడనిపిస్తోంది- నా భార్య, పిల్లల్ని చంపి నేను తప్పు చేశానేమో! వాళ్లకి ఖరీదైన బ్రతుకు మప్పి- నా మీదే ఆధారపడేలా చేసి తప్పు చేశానేమో!’

‘నేనొక మూర్ఖుణ్ణి. ఎదుర్కోలేక- పారిపోయా నేమో...’

‘నేను అమ్మనీ నాన్ననీ వాప్పించటానికి ఇంకాస్త గట్టి ప్రయత్నం చేయాల్సిందేమో! అయినా వాళ్ల మాట నేను వినాలి- కానీ వాళ్లు నా మాట వినే అలవాటు ఆచారం లేదే!’

‘నేను నా శాయశక్తులా పోరాడి- చివరాఖరికి ఇట్లా చేతులెత్తేశాను. లేదంటే నా భూమిని వదిలి పోతానా! వాన బదులు నా స్వేదంతో ఆమె దాహం తీర్చాను. నా కన్నీళ్లతో తడిపాను- వాన రాకపోదు- పంట పండకపోదు- ఏదో మార్గం దొరక్కపోదు. కానీ ఈలోగా నన్నాదుకునే వాళ్లు దొరకలేదు. అప్పుల భారం తీరే మార్గం కనిపించలేదు. నేనయితే పారిపోయాను- నా భార్యని సమీధని చేశాను.’

‘బావుంది- శరీరాన్ని మోసినన్నాళ్లు అన్నీ సమస్యలే- మళ్లీ ఇప్పుడెందుకీ పశ్చాత్తాపాలు, సంజా

యిషీలు, సమర్థింపులు. పిరికితనమో, అతి ధైర్యమో- క్షణికావేశమో, ఏమైనా కానీ- నిర్ణయం జరిగిపోయింది కదా! మనం ఈ నిర్ణయానికి రాకుండా ఎవరడ్లు పడ్డారు! ఎవరు ధైర్యం చెప్పారు? ‘మేం వున్నాం’ అని వీవు తట్ట లేదు- మనకి మనం నచ్చజెప్పుకొని స్థిరంగా నిలబడే వ్యక్తిత్వమూ ఇవ్వలేదు. అటువంటి పరిస్థితులు లేవు. ఒక పాప చనిపోతే, వేలాదిమంది తల్లిదండ్రులు స్పందించి రెండో పాపని కాపాడాలి. ఒక అమ్మాయి కట్టుం కొరలకి చిక్కి మాడి మసైపోతే, ఇంకొకమ్మాయి అట్లా కాకుండా అమ్మానాన్న, స్నేహితులు, చట్టం, సమాజం చూసుకోవాలి. ఒక గృహిణి ఉరేసుకుంటే మరొక గృహిణి బలైపోకుండా, భర్తలంతా ఉలిక్కిపడి ఇంటికి పరిగెత్తి భార్యల్ని కాపాడుకోవాలి. ఒక రైతు చని పోతే లక్షలాదిమంది రైతుల్ని రక్షించుకునే నిజాయితీ ప్రయత్నం చెయ్యాలి. ఏదీ ఆ పరిస్థితి? ఎవరేమైతే మనకిమిటి? నా సంపదకు శ్రీరామరక్ష- కుర్చీ పదిలం- తెల్లవారేసరికి వచ్చే వార్తాపత్రికల్లో, ఆత్మహత్యల వార్తల్ని బ్రెడ్ ముక్కల్లాగ వేడి కాఫీలో నంజుకుందాం-

“రాత్రి పూటాచ్చే ఛానెల్ వార్తల్ని మంచింగ్ చేద్దాం. ఎందుకింత యాష్ట. పదండి. గాలిలో కలిసి పోదాం- ఈ చెట్టుని ఇకనైనా చిలకలకీ, కోయిలలకీ వదిలేద్దాం... మిగిలున్న కొన్ని చెట్లయినా వాటికిద్దాం.

“మనం మరీ ఇంత కుంగిపోయి ఉండటం తప్పేమో. ఇంత నిరాశగా మాట్లాడడం కూడా తప్పేమో. కాస్త ఆలోచించి ఉండవలసిందేమో. ఇట్లా చేసిన మనం సమస్యలకు చావే పరిష్కారం అని ఇంకా కొంత మందికి మార్గదర్శనం చేసినట్లయిందేమో. మన శక్తి నంతా కూడదీసుకుని బ్రతికే హక్కు కోసం కొనసాగా పోరాడవలసిందేమో.”

“చలిదేశాలలో ఇళ్లు కట్టుకోటానికి మనదేశపు మామిడిచెక్క శ్రేష్ఠమని ఏ శాస్త్రవేత్త కనిపెట్టినంత వరకూ ఫరవాలేదు. ఇట్లా మనం వాలడానికి ఒకటి రెండూ చెట్లుంటాయి...”

“అట్లా అనొద్దు- మన చెట్లన్నీ మనం ఉంచు కోవాలి. వాటి మీద పక్షులే వాలాలి. అత్మలు కాదు. ఆరోజు కోసం చూద్దాం.”

అరుణతార, ఏప్రిల్ 2006

